

ዕለተ ነጻነት፣ ብንጻነት ምበር ንህዝቢ ብጅሆ ሒዝካ አይኸበርን፡-

ብመን ዝበሃል ውድብን መን ብዝበሃል ሰብን ተመራሖ ብዘየገድስ ዕለት 24 ግንቦት 1991 ውጽኢት ናይ ነዊሕ ዓመታት ህዝባዊ ቃልስን ክቡር ሓርበኛዊ መስዋእቲ ደቂ-ህዝብን ዝተረኸበት ብምዃና፣ ካብ ኩለን ሃገራዊ በዓላት ኤርትራ ፍሉይ ቦታ ዘለዎ ታሪኻዊት መዓልቲያ። 24 ግንቦት 1991 ናይቲ ካብ 40ታት ዝጀመረ ታሪኻዊ፣ ፖለቲካዊ፣ ሕጋዊ መርተዖ ዝነበር፡ ግን ከኣ ብደገፍ ነናቶም ረብሓታት ዝነበሮም ርእሰ ሓያላን ሃገራት፣ ብንሕና ንበዝሕ ንዓቢ፣ ድሌትና እንተገበርና መን ይኸልክለና ትምክሕታዊ ዕንደራ፡ ብሓይሊ ተጎቢጡ ዝነበረ ሕቶ ሃገራዊ መንነት፣ ዙተአማምን መልሲ ዝተረኸበላ፣ ንቀጥታዊ መግዛእቲ ኮነ ግዳማውያን ዓንገልቲ፣ ድሕሪ ደጊም ኤርትራ ናይ ኤርትራውያን ኢድኩም ኣክቡ እግርኹም ኣውጽኡ ዝብል ሕጋዊ መኸተምታ ዝተግብረላ ዕለት ብምዃና፣ ክኒዮቲ ኣብ ኣደራሻት ተኣኪብካ ዝገዮል፡ ዝዕለልን ዝጭራሕን ኣብ ኣእምሮ ነፍስ ወከፍ ንጹህ ሕልና ዘለዎ ኤርትራዊ ሰፊራያ።

24 ግንቦት መልሲ ህዝባዊ ሕቶ ዝተረኸበላ ዕለት ብምዃና ህዝባዊት ሃገራዊት በዓልያ። እቲ ዝተናወሐ ህዝባዊ ብረታዊ ተጋድሎ፡ ህግደፋዊ ውልቃውን ጉጅላውን ሕቶ ንምምላስ ዕላማ ገይሩ ኣይተበገሰን። ከም ኩሉ ኣብቲ መድረኽቲ ዝዋሳእ ዝነበረ ዜጋ፡ ምስ ኩሉ ናይ ኣረኣኢያን ተግባርን ብደም ንጹሃት ዝጨቀወ ተሳትፎ ነይርዎ ምበር፡ ብፍሉይ በይናዊ ኣምራርሓ ውልቀ መላኺ ኢሳያስን መጋበርያኡ ስማዊ ውድብ ህግደፍን ቃልስን መስዋእትን ዝተረኸበት ዕለት ኣይኮነትን። ስለዚ ከኣ ዕለተ ነጻነት 24 ግንቦት ናይ ህዝብታት ኤርትራ ሃገራዊት በዓል ምበር፡ ናይ ህግደፍ ጉጅላዊ በዓል ኣይኮነትን። ክትከውንውን ኣይትኸእልን።

ኣብ ዝሓለፈ 27 ዓመታት ጉጅላ ህግደፍ ካብ ቅድሚያ ዕለተ ነጻነት 24 ግንቦት ጀሚሩ ብዙሕ ወጻኢታት ሰሊዑ ብዘይትግበር ጭርሖን ናይ ቃላት መብጸዓን ሆታን ዕልልታን የሕልፋ ከም ዝነበረ ናይ ቀረባ ተዘክሮዮ። ብተግባር ኣብ ልዕሊ ዜጋታትን ማሕበራዊ ክፍልታትን ኤርትራ እንታይ ይፍጽም ነይሩውን ካብ ኩሉ ስውር ኣይኮነን። ብባህርን ብተግባርን ጸረ-ምሉእ ነጻነትን ህዝባዊ ሓርነትን ክንሱ፡ ልዕሊ ካልእ ኤርትራዊ፡ ሓለፋ ከም ዝደኸመ፡ ከም ዝደመየ ስለዚ ከኣ ጉዳይ ኤርትራ ንዕኡ ጥራሕ ከም ዝምልከት ብዙሕ ክሰብኽ ተሰሚዑ።

ብሓጸሩ ንህዝቢ እናድከየ እናበተነ እናሳቐየ ብስም ስውኣት እናሸቀጠ ብጉልባብ ምዕቃብ ነጻነትን ምኽባር ልኡላውነትን ንየወሃት ገደናግር ጸኒሑ። ካብ መፋርቕ ዓመተ 2018 ንነጀው ግን ሓቀኛ መንነቲ ንብዙሓት ኮለል ኢሉ ዝረኣ ገሃድ ኮይኑ። ኢሳያስን ስማዊ ውድቡ ህግደፍን ጸረ-ህዝቢ፣ ጸረ-ሃገር፣ ጸረ-ሃ ክብርቲ ዕለተ ነጻነት 24 ግንቦት ምዃኑ ክሃድመሉ ብዘይኸእል ተቓሊዑ። ልኡላውነት ህዝቢ ጨፍሊቐ ኣብ ልኡላውነት ግሑዝ መሬት ይሕባእ ነይሩ። ድሕነትን ክብረትን ወዲ-ሰብ ቅድሚያ ኩሉ ኣብ ክንዲ ዝብል፡ ድሕነትን ክብረትን ሃገር ይብል ነይሩ። ንብዙሓት ድማ ኣደናጊሩ ጸኒሑ። ንኹሉ ግዜ ኣለዎ ከም ዝተባህለ ግን፡ ግዜ ንኹሉ ቀላሊዎ።

ህግደፍ መንዩ? ናይ መንዩ? እዚ መሪሕነት ናይ መንዩ? እንታይዩ ዕላማኡ? ዝብል መሰረታዊ ሕቶ ክለዓል ኮይኑ። ካብ 20 ሰነ ናይ 2018 ንደሓር ብወግዒ ዝበሎ፡ ብናቲ ውክልና ካልኣት ንህዝቢታት ኤርትራን ልኡላዊ ግዝኣት ኤርትራን ኣመልኪቶም ዝተዛረብዎን ኣደይብካ ኣውራጅካ ደሚርካ ቀኒስካ ንህዝቢ ከም ህዝቢ ኣብ ስኽፍታ ኣእትዩ ምህላው ፍሉጥዮ። እንታይዩ ዝብልን ዝገብርን ዘሎ? ናብይ ኢና ንኸይድ ዘለና? እምበር'ዶ ናብ ዕዳጋ ኣየውረደናን? እዚ ኩሉ ዓመታት ተቓሊስና። እዞም ኩሎም ውጉኣት ሓርነት ኣካሎም ዝጎደልሉ። እዞም ኩሎም ሓርበኛታት "ዓወት ንሓፋሽ" እናጨርሑ ብፍጹም ሃገራዊ ሓርበኝነት ዝወደቕሉ ክቡር ዕላማ ኣብ ሓደጋ ክወድቕ? ጋደ! ዘይበሉን ዘይሰንበዱን እቲ ሓደ ሰብን ንኸብደም ዝሓደሩ ውሑዳት መጋበርያታትን ጥራሕዮም።

እነሆ ድማ ሕጂ ካልእ ተወሳኝ ስክፍታ ዝፈጥር ዘስደምም ንጥፊታት የርኢ ኣሎ። መጀመርያ ነቲ ደም፡ ኣካልን ህይወትን ዝኸፈለ በዓል ቤት ናይታ ሃገር፡ ናይቲ ቃልስን ዓወትን ንዝኾነ ህዝቢ፡ ንመበል 28 ዓመት 24 ግንቦት ዕለተ ነጻነት ንምጽንባል ክንድዚ ገንዘብ ክፈል ዝብል መምርሒ ኣውራጃ ከሰራጥዮ ጸኒሑ። ቀጸሉ ከኣ፡ ኤርትራውያን ካብ ኤርትራ ከይወጽኡን ናብ ኤርትራ ድማ ከይኣትውን ከልኪሉ። ነቶም እኩባት ሰብ ብረት መታን ዕረፍቲ ከይረኽቡ ሓንፋብ ኣብ ምኽሰታር ጽርግያ ካልእ ግዜ ከኣ ኣብ ድፋዕ ኩዒትካ ድፈን ከምኡውን ካብ ዝለመድዎ ቦታን ዝተላለይዎ ሕብረተ-ሰብን ክርሕቁ፡ ከይቀስኑ ክሳቆዩ ክገብር ጸኒሑን ይቕጽል ኣሎን።

ስለዚ ከኣ ናይ ሎሚ ዘመን ጽብል ሃገራዊ ነጻነት ኤርትራ ካብተን ዝሓለፉ 27 ዓመታት ብዝኸፍኦ ህዝቢ በዚ ስማዊ መንግስታዊ ጉጅለ ጀሆ ኣብ ዝተታሕዘሉ፡ ኩሉ ማሕበራዊ ንጥፊታቱ ኣብ ዝተገደበሉ፡ በቶም ብባርነት ዘግልግሉ ዘለው እኩባት ሰብ ብረት በዚ ከይትሓልፍ ከይትወጽእ ግዳይ ማእሰርትን መግረፍትን ኣብ ዝኸንሉ፣ መንግስታዊ ራዕዲ ኣብ ዝተፈጥረሉ፡ ህዝቢ ንጽንብል ዕለተ ነጻነት ንጎሲ ገዲፉ እንታይ ክኸውንዮ፡ መጻኢ ዕድለይ ዕድልና እንታይዮ? ኣብ ከቢድ ሻቕሎት ዝኣተወሉ ወቕቲያ ትዝከር ዘላ። "ዘበን ግርምቢጥ ማይ ንዓቕብ" ከም ዝበሃል ብሰንኪዚ ጸረ-ህዝብን ሃገርን ዝኾነ ስማዊ መንግስታዊ ጉጅለ ህዝቢ ንሃገራዊ ነጻነቱ ኣብ ክንዲ ብሰናይ ድሌቱ ከከም ዓቕሙ ሕጉስ ኮይኑ ዝጽንብላ፡ ብጀሆ ታታሒዞ የሕልፋ ኣሎ። ንህዝቢ ብጀሆ ሒዝካ ጽንብል ሃገራዊ ነጻነት የኸብር ኣለኹ ማለት ፖለቲካዊ ዓጀውጀው ጥራሕዮ። ምኽንያቱ ነጻነት ብነጻነት ምበር ንህዝቢ ብጀሆ ሒዝካ ኣይኸበርን። ንህዝቢ ብጀሆ ሒዞ ሃገራዊ ነጻነት ይጽንብል ኣለኹ ዝብል መንግስቲ ድማ ንገዛእ ርእሱውን ካብ ራዕዲ ነጻ ዘይወጸዮ። ህግደፍ ህዝቢ ዘርዕድ ዘሎ፡ ንገዛእ ርእሱ ነብሰ ምትእምማን ስለ ዘጥፈኦ ስለ ዝረገደዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 20-05-2019